

---

“SABAH-ın könüllüsü” proqramı çərçivəsində Təhsil Nazirliyinin SABAH qruplarında təhsil alan tələblərdən ibarət könüllülər Avropa Oyunlarına dəstək məqsədilə fəaliyyətini davam etdirir. Könüllülər Avropa Oyunları zamanı Rusiya və Azərbaycan Azarkeşləri Evinə fəaliyyət göstərərək, buranı ziyarət edən azarkeşləri qarşılayır və məlumatlandırırlar.

Avropa Oyunları ərəfəsində fəaliyyətə başlayan Rusiya və Azərbaycan Azarkeşləri Evinin interaktiv ekspozitsiyaları Azərbaycan və Rusiya ilə yanaşı MDB ölkələrinin yığma komandalarının nəfsanəvi idmançıları, eləcə də idman oyunları haqqında yaxından tanış olmağa imkan yaradır. Muzeydə Rusiya və Azərbaycandan olan 1500-dən çox könüllü fəaliyyət göstərir.

“SABAH-ın könüllüsü” Proqramının iştirakçıları “Bakı 2015” 11-ci Avropa Oyunları zamanı müxtəlif ölkələrdən təşrif buyurmuş və Rusiya və Azərbaycan Azarkeşləri Evinə ziyarətə gəlmiş azarkeşlərə nəfsanəvi idmançılar və onların burada nümayiş etdirilən idman əşyaları haqqında məlumat verirlər. Gülərüz könüllülər idman azarkeşlərinin Avropa Oyunlarında iştirak edən idmançılarla görüşünü təşkil edir, edib qonaqlarına idmançılar və eksponatlar haqqında suallarını cavablandırırlar. Onlar peşəkar idmançılarla birbaşa ünsiyyətdə olmaq və idmançıların əldə etdikləri medalların şərəfinə təşkil olunan mərasimlərə qatılmaq imkanı da əldə edirlər.

Avropa Oyunlarının sonuna qədər fəaliyyət göstərəcək könüllüləri Rusiya və Azərbaycan Azarkeşləri Evinə fəaliyyətlərinə görə təşəkkür məktubu ilə təltif olunacaqlar.

Qeyd edək ki, “SABAH-ın könüllüsü” proqramı tələbələrin akademik təhsildən ayrılmadan könüllü fəaliyyətə cəlb olunmaqla, onların sosial aktivliyini artırmaq və alınmış biliklərin praktikada tətbiqi, eləcə də tələbələrin idarəçilik bacarıqlarının və liderlik potensialının inkişaf etdirilməsi məqsədilə fəaliyyət göstərir.

SABAH qrupları ali təhsilin keyfiyyətinin yüksəldilməsi, müasir tələblərə uyğun kadrların hazırlığının təmin edilməsi və ali təhsil sistemində yeni mühit yaradılması məqsədilə Təhsil Nazirliyinin tabeliyindəki ali təhsil müəssisələrində Savadlı, Bacarıqlı və Hazırlıqlı tələbələrdən təşkil olunub. Hazırda SABAH qrupları 7 ali təhsil müəssisəsində (Bakı Dövlət Universiteti, Azərbaycan Memarlıq və İnşaat Universiteti, Azərbaycan Texniki Universiteti, Azərbaycan Dövlət İqtisad Universiteti, Azərbaycan Dövlət Neft Akademiyası, Azərbaycan Dövlət Pedaqoji Universiteti və Azərbaycan Dillər Universiteti) 34 ixtisas üzrə 755 tələbəni əhatə edir.